

# પ્રસાર ભારતી

## સમાચાર વિભાગ, આકાશવાણી, ભુજ

Date : 01-07-2025

Day: Tuesday

Morning : 6.50 to 6.55 am

આકાશવાણી ભુજ સમાચાર વિરલ રાણા વાંચે છે.

### પ્રધાનમંત્રી-ધાના મુલાકાતે:

પ્રધાનમંત્રી નરેન્દ્ર મોદી આવતીકાલથી ધાના, ત્રિનિદાદ અને ટોબેગો, આર્જેન્ટિના, બ્રાઝિલ અને નામીબિયાની મુલાકાતે જશે. નવી દિલ્હીમાં પત્રકાર પરિષદને સંબોધતા વિદેશ મંત્રાલયમાં આર્થિક સંબંધોના સચિવ દમ્મુ રવિએ જણાવ્યું હતું કે, પ્રધાનમંત્રી તેમની પાંચ દેશોની યાત્રાના પ્રથમ તબક્કામાં 2 અને 3 જુલાઈનાં રોજ ધાનાની મુલાકાત લેશે. શ્રી મોદીની ધાનાની આ પ્રથમ મુલાકાત છે.

તેમણે જણાવ્યું કે, શ્રી મોદી ધાનાના રાષ્ટ્રપતિ સાથે વાતચીત કરશે. બંને દેશો મજબૂત દ્વિપક્ષીય ભાગીદારીની સમીક્ષા કરશે અને આર્થિક, ઊર્જા અને સંરક્ષણ સહયોગ તથા વિકાસ સહયોગ ભાગીદારી વધારવા માટેનાં ઉપાયો પર ચર્ચા કરશે.

### CM-ટ્રાન્સફર ડ્યુટી:

રાજ્યના નાના અને મધ્યમ વર્ગીય લોકોના હિતમાં મુખ્યમંત્રી ભૂપેન્દ્ર પટેલે મહત્વપૂર્ણ નિર્ણય લીધો છે. આ નિર્ણય મુજબ સોસાયટી, એસોસિએશન અને નોન ટ્રેડિંગ કોર્પોરેશન દ્વારા અલોટમેન્ટ લેટર - શેર સર્ટિફિકેટથી કરાયેલી તબદીલી માટે ભરવા પાત્ર ડ્યુટીની 80 ટકા સુધીની રકમ માફ કરાશે. આ મહત્વપૂર્ણ મહેસુલી નિર્ણય અનુસાર એલોટમેન્ટ લેટર, શેર સર્ટિફિકેટથી કરવામાં આવેલી તબદીલી માટે ભરવા પાત્ર સો ટકા ડ્યુટીની રકમ પૈકી માત્ર 20 ટકા જેટલી ડ્યુટી વસૂલ કરવામાં આવશે. ગુજરાત સ્ટેમ્પ અધિનિયમ 1958ની કલમ 9(ક) અન્વયે ભરવા પાત્ર આવી રકમમાં છૂટછાટ અપાશે. આ સકારાત્મક અને નાગરિક હિત કેન્દ્રી

અભિગમથી આવા તબદીલીના કિસ્સાઓમાં લોકો ઉપર દંડની રકમનો કોઈ જ વધારાનો નાણાકીય બોજ પડશે નહીં.

ઉલ્લેખનીય છે કે આ નિર્ણયના અનુસંધાને જારી કરવામાં આવનારા જાહેરનામાની જોગવાઈઓ માત્ર સોસાયટી, એસોસિએશન અને નોન ટ્રેડિંગ કોર્પોરેશન્સ દ્વારા એલોટમેન્ટ લેટર અને શેર સર્ટિફિકેટથી કરાયેલી તબદીલીઓ માટે જ લાગુ પડશે.

---

### હવામાન-વરસાદ:

રાજ્યભરમાં ભારેથી અતિભારે વરસાદની શક્યતાને પગલે હવામાન વિભાગે સાબરકાંઠા, અરવલ્લી, નવસારી, વલસાડ, દમણ, દાદરા નગર હવેલીમાં ઓરેન્જ એલર્ટ જાહેર કર્યું. આગામી એક અઠવાડિયા દરમિયાન સૌરાષ્ટ્ર અને કચ્છમાં ભારે વરસાદની શક્યતા હોવાનું હવામાન વિભાગના નિયામક ડૉ.એ.કે.દાસે જણાવ્યું હતું.

કચ્છમાં ગઈકાલથી આજ સવાર સુધી સાર્વત્રિક 1 થી 5ઈંચ વરસાદ પડ્યો હોવાના અહેવાલ છે. ભુજ,મુંદરા,માંડવી અને નખત્રાણાના ગ્રામ્ય વિસ્તારમાં ડેમો-તળાવોમાં નવા નીર આવ્યા છે.

દરમિયાન જીલ્લા કંટ્રોલરૂમ પરથી મળતી આંકડાકીય માહિતી મુજબ ગઈકાલે સાંજના 6 વાગ્યા થી આજ સવારના 6 વાગ્યા દરમિયાન ભુજમાં 8 મિલીમીટર માંડવી 3, અને ગાંધીધામમાં 2 મિલિમિટર વરસાદ નોંધાયો છે.જ્યારે અન્ય તાલુકામાં વરસાદ નોંધાયાના અહેવાલ નથી.

---

### અબડાસા- બેરાચીયા ડેમ ઓવરફ્લો:-

કચ્છમાં સારા વરસાદના પગલે અબડાસા તાલુકાનો બેરાચીયા ડેમ 70 ટકા ભરાઈ ગયો છે. છેલ્લા ચાર પાંચ દિવસથી પડી રહેલા વરસાદના પગલે ડેમમાં નવા પાણીની આવક થઈ હતી. હજી પણ વરસાદ કચ્છમાં વરસી રહ્યો છે, ત્યારે આ ડેમની પૂર્ણ સપાટી ભરાતા

ઓવરફ્લો થવાના પગલે નદીના પટમાં તથા કાંઠા વિસ્તારમાં કોઈએ અવરજવર ન કરવા તંત્ર દ્વારા તાકીદ કરાઈ છે. તથા અબડાસા તાલુકાના ભાયુંડા, બીટીયારી, રવા, સાંધવ ગામોને એલર્ટ કરવામાં આવ્યા છે.

---

### શાળા આરોગ્ય કાર્યક્રમ:

કચ્છમાં શાળા આરોગ્ય કાર્યક્રમ અંતર્ગત જિલ્લા આરોગ્ય વિભાગ દ્વારા શાળા અને આંગણવાડીમાં બાળકોની આરોગ્ય તપાસણી શરૂ કરવામાં આવી છે. જેમાં રસીકરણ કામગીરી આવરી લેવામાં આવી છે. જિલ્લામાં કુલ 2424 શાળાના 4 લાખ 95 હજાર બાળકો અને 2170 આંગણવાડીના 1 લાખ 89 હજાર બાળકોને રાષ્ટ્રીય બાળ સુરક્ષા કાર્યક્રમ હેઠળ આવરી લેવામાં આવશે. શાળાઓ શરૂ થઈ ત્યારથી આરોગ્ય તપાસણી શરૂ કરવામાં આવી છે. જે ઓગસ્ટના અંત સુધી એટલે આગામી બે મહિના સુધી તપાસણી કરવામાં આવશે.

---

### કલાવારસો ટ્રસ્ટ-રૂઠ જી રેયાણ:

કલાવારસો ટ્રસ્ટ દર આ વખતે એક જ સપ્તાહમાં વિશ્વ સંગીત દિવસ, યોગ દિવસ અને કચ્છીઓનું નવું વર્ષ એટલે કે આષાઢી બીજ આમ, આ ત્રિવિધ તહેવારોને ઊજવવા રૂઠ જી રેયાણ તારીખ 28 જૂનના ભુજ ટાઉનહોલ ખાતે યોજવામાં આવી, જેમાં કચ્છના લોકસંગીતના 427 લોકકલાકારો આ રેયાણમાં ભેગા થયા હતા અને આ ત્રિવિધ તહેવારોની ઊજવણી કરીને કચ્છના લોકવારસાને જાળવી રાખવા સંકલ્પ લીધો હતો. ટ્રસ્ટના ભારમલભાઈ સંજોટે 12 વર્ષની મુસાફરીનું પ્રેઝન્ટેશન કરીને કામગીરીનો અહેવાલ રજૂ કર્યો હતો. ગાયન-વાદન ક્ષેત્રે વર્ષોથી સંગીતસાધના કરતા કલાસાધકોને કલાવારસો ભૂષણ-202૫ માનપત્રથી સન્માનિત કરવામાં આવ્યા.

---